



ຄະນະຜູ້ແທນສະພາ ສະຫະລັດອາເມລິກາ ພົບປະກັບ ບັນດາທ່ານສະມາຊິກ ສະພາແຫ່ງຊາດ.

ຄະນະຜູ້ແທນສະພາ ສະຫະລັດອາເມລິກາ ຍ້ຽມຢາມ ສປປ ລາວ

ທ່ານ Devin Nunes, ຜູ້ແທນສະພາຈາກລັດຄາລິຟໍເນຍ ແລະ ທ່ານ Frank LoBiondo ຜູ້ແທນສະພາຈາກລັດນິວເຈີຊີ, ທັງສອງແມ່ນສະມາຊິກສະພາ ຂອງສະຫະລັດອາເມລິກາ ໄດ້ເດີນທາງມາຍ້ຽມຢາມ ນະຄອນຫຼວງວຽງຈັນໃນລະຫວ່າງວັນທີ 13-14 ສິງຫາ. ໃນໄລຍະເວລາດັ່ງກ່າວ ພວກທ່ານໄດ້ພົບປະກັບທ່ານ ດຣ. ກຸ່ແກ້ວ ອັກຄະມົນຕີ, ສະມາຊິກຄະນະປະຈຳສະພາແຫ່ງຊາດ ແລະ ປະທານກຳມາທິການພົວພັນຕ່າງປະເທດຂອງສະພາແຫ່ງຊາດ ແລະ ທ່ານ ພົນຈັດຕະວາ ກົງທອງ ພົງວິຈິດ, ລັດຖະມົນຕີຊ່ວຍວ່າການກະຊວງປ້ອງກັນຄວາມສະຫງົບ. ພ້ອມກັນນັ້ນ ພວກທ່ານຍັງໄດ້ຍ້ຽມຊົມ ພຣະທາດຫຼວງເພື່ອຮຽນຮູ້ກ່ຽວກັບປະຫວັດສາດ ແລະ ປະເພນີລາວ.

ໃນໄລຍະຍ້ຽມຢາມຢູ່ນະຄອນຫຼວງວຽງຈັນ, ບັນດາຜູ້ແທນສະພາໄດ້ໃຫ້ຄວາມສຳຄັນຕໍ່ກັບການເຕີບໃຫຍ່ຂະຫຍາຍຕົວຂອງສາຍພົວພັນລະຫວ່າງ ລາວ-ອາເມລິກາ. ການຮ່ວມມືກັນລະຫວ່າງສອງປະເທດ ທີ່ກຳລັງໄດ້ຮັບການເສີມຂະຫຍາຍໃນແຕ່ລະປີ ຊຶ່ງລວມມີວຽກງານ ການເກັບກູ້ລະເບີດບໍ່ທັນແຕກ, ການຂຸດຄົ້ນກະດູກຂອງທະຫານອາເມລິກາທີ່ຫາຍສາບສູນໃນປາງສົງຄາມ, ໂພຊະນາການ, ສາທາລະນະສຸກ, ສຶກສາ, ການຄ້າ, ແລະ ລັດແຫ່ງກົດໝາຍ. ຜູ້ແທນສະພາ Nunes ແລະ LoBiondo ໄດ້ທົບທວນຄືນການໃຫ້ການສະໜັບສະໜູນຂອງສະຫະລັດອາເມລິກາໃຫ້ແກ່ ສປປ ລາວ ໃນການກະກຽມການເປັນປະທານ

ອາຊຽນໃນປີ 2016 ແລະ ວິທີການ ຕ່າງໆ ເພື່ອໃຫ້ສະພາຜູ້ແທນສະຫະລັດອາເມລິກາ ແລະ ສະພາແຫ່ງຊາດລາວ ສາມາດ ແລກປ່ຽນຄຳຄິດເຫັນ ກຽວກັບບົດບາດ ແລະ ຄວາມຮັບຜິດຊອບຕໍ່ກັບວຽກງານນິຕິກຳແຫ່ງຊາດ.

ໃນຂະນະທີ່ ເດີນທາງຢູ່ໃນຂົງເຂດອາຊີ, ຄະນະຜູ້ແທນສະພາ ທ່ານ Nunes ແລະ ທ່ານ LoBiondo ຍັງໄດ້ໄປຢ້ຽມຢາມ ປະເທດອິດສະຕາລີ, ນິວຊີແລນ, ສິງກະໂປ, ຫວຽດນາມ ແລະ ກຳປູເຈຍ.

ຮູບພາບ:



ຈາກຊ້າຍຫາຂວາ: ທ່ານ ເອກອັກຄະລັດຖະທູດ ສະຫະລັດ ອາເມລິກາ ດານຽນ ຄູນ; ຄະນະຜູ້ແທນສະພາ ສະຫະລັດອາເມລິກາ ທ່ານ Devin Nunes ຈາກ ລັດຄາລິຟໍເນຍ; ທ່ານ Frank LoBiondo ຈາກລັດ ນິວເຈີຊີ; ທ່ານ ກູແກ້ວ ອັກຄະມົນຕີ ປະທານ ຄະນະກຳມາທິການຕ່າງປະເທດ ສະພາແຫ່ງຊາດ; ທ່ານ ພິນຈັດຕະວາ ສົມຫວັງ ທຳມະສິດ, ຮອງປະທານ ຄະນະກຳມາທິການ ປ້ອງກັນຊາດ-ປ້ອງກັນຄວາມສະຫງົບ ແລະ ສະມາຊິກ ສະພາແຫ່ງຊາດ; ແລະ ທ່ານ ພັນໂທ ແສງທອງ ທຳມະເທວາ, ຮອງຫົວໜ້າກົມ ປ້ອງກັນຊາດ-ປ້ອງກັນຄວາມສະຫງົບ.